

દુઃખ અને તકલીફ દૂર કરવાની દુઆ

- હઝરત અબૂ બક્ર رضي الله عنه રિવાયત કરે છે કે રસૂલુલ્લાહ ﷺ એ ફરમાવ્યું કે મુસીબતમાં ગ્રસ્ત વ્યક્તિની દુઆ આ છે —

«اللَّهُمَّ رَحْمَتَكَ أَرْجُو، فَلَا تَكُنْ لِي إِلَى نَفْسِي طَرْفَةَ عَيْنٍ، وَأَصْلِحْ لِي شَأْنِي كُلَّهُ، لَا إِلَهَ إِلَّا أَنْتَ»

અર્થાત્, “હે અલ્લાહ ! હું તારી દયાનો ઉમેદવાર છું. મને એક ક્ષણ માટે પણ મારા હવાલે ન કર અને મારી બધી સ્થિતિઓ દુરસ્ત કરી દે. તારા સિવાય કોઈ મા’બૂદ નથી.” (અબૂ દાઉદ)

- હઝરત અબ્દુલ્લાહ બિન અબ્બાસ رضي الله عنه ની રિવાયત છે કે રસૂલુલ્લાહ ﷺ મુસીબત વખતે આ દુઆ પઢતા હતા —

«لَا إِلَهَ إِلَّا اللَّهُ الْعَظِيمُ الْحَلِيمُ، لَا إِلَهَ إِلَّا اللَّهُ رَبُّ الْعَرْشِ الْعَظِيمِ، لَا إِلَهَ إِلَّا اللَّهُ رَبُّ السَّمَوَاتِ وَالْأَرْضِ وَرَبُّ الْعَرْشِ الْكَرِيمِ»

અર્થાત્, “અલ્લાહ સિવાય કોઈ મા’બૂદ નથી, તે મહિમાવાન છે, સહિષ્ણુ છે, અલ્લાહ સિવાય કોઈ મા’બૂદ નથી, તે અર્શે-અઝીમનો રબ છે, અલ્લાહ સિવાય કોઈ મા’બૂદ નથી, તે આકાશ અને ધરતી અને અર્શે-કરીમનો રબ છે.” (બુખારી, મુસ્લિમ)

- હઝરત અસ્મા બિન્તે ઉમૈસ رضي الله عنها વર્ણવે છે કે રસૂલુલ્લાહ ﷺ એ ફરમાવ્યું — “હું તમને થોડાક શબ્દો એવા બતાવું છું, જેને તમે મુસીબતના સમયે પઢવાનું રાખો —

«اللَّهُ اللَّهُ رَبِّي لَا أُشْرِكُ بِهِ شَيْئًا»

અર્થાત્, “અલ્લાહ જ મારો રબ છે, મેં તેના સાથે કોઈને ભાગીદાર નથી બનાવ્યો.” (અબૂ દાઉદ)

